



ERITREAN REVOLUTIONARY DEMOCRATIC FRONT

**መግለጺ፡ ሰውራዊ ደሞክራሲያዊ ግንባር ኤርትራ(ሰደግኤ)፡
ብምኽንያት 08-መጋቢት ዓለም-ለካዊ መዓልቲ ደቂ-አንስትዮ።**

መጋቢት 08፡ ምእንቲ ጾታዊ ማዕርነትን ደርባዊ ሓርነትን ውጽዓት ንምርግጋጽ፡ ዝተቐለሰን መስዋእቲ ዝኸፈላን ጀጋኑ ደቂ-አንስትዮ፡ ንምዝካር ዝተሰየመት ዓለም-ለካዊት ዕለት እያ። ስለዝኾነውን፡ ኩለን ኣብ ዝተፈላለዩ ክፍለ ዓለማት ዝነበራ ደቂ-አንስትዮ፡ ኣብ ሙሉእ ጾታዊ ማዕርነትን ደርባዊ ሓርነትን ዝኣምኑ ደቂ-ተባዕትዮን ፖሎቲካዊ ሓይልታትን ብሓባር ብብዓመቲ ዝዝክሩዎን ዝኸበሩዎን ታሪካዊት ዕለት እያ። ውጽዓት ደቂ-አንስትዮ ኤርትራ ድማ፡ ከም ክብርቲ ባላን እናዘከርኣ ዝመጸት ዕለት እያ።

ደቂ-አንስትዮ ኤርትራ፡ ጾታዊ ማዕርነትን ሙሉእ ሓርነትን ብዘተኣማምን ከረጋግጻ፡ ብቐዳምነት ኣንጻር ተበራሪይቲ ባዕዳውያን ገዛእቲ ምእንቲ ሃገራዊ ነጻነት፡ ኣብ ጎድኒ ደቂ-ተባዕትዮ ኣሕዋተን ተሰለፊን ክቃለሳ ግድን ነበረ። ብምጃኑውን ካብ ሓምሳታት ጀሚሩ ዝተካየደ ሰላማዊ ፖሎቲካዊ ቃልስን ኣብ ነዊሕን መሪርን ብረታዊ ተጋድሎናን፡ መስተንክራዊ ጅግንነታዊ ቃልሲ ኣካይደን። ኣብ ከተማታትን ገጠራትን ኤርትራ፡ ከምኡውን ኣብ ወጻኢ፡ ሰፍ ዘይብል መስዋእቲ ከፈለን። እኩብ ድምር ጅግንነታዊ ተጋድሎ ህዝብታትናን ዝተኸፈለ መስዋእትን፡ ኣካል ምጉዳልን፡ ሃገርና ኤርትራ ካብ ኣርዑት ባዕዳዊ መግዛእቲ ኢትዮጵያ፡ ብግንቦት 24 1991 ዓ.ም. ሓራ ኮይና እያ። እንተኾነ ግን፡ ህዝብታት ኤርትራ ብሓፈሻ፡ ኤርትራውያን ደቂ አንስትዮ ድማ ብፍላይ፡ ውጽኢት ሙዑት ተጋድሎአንን መስዋእትንን ኣይተደበሰን። ብርእሲ-ፋሽስት ኢሳይያስን ጉጅልኡን ሙሉእ ንሙሉእ ተጠለማ። ካብ ጸባሕ ሓርነት ጀሚሩ፡ ከም ደቂ አንስትዮ ዝተጸበዮ ጾታዊ ማዕርነትን ምስ መላእ ህዝብን ዝተቐለሰሉ ሓርነትን በርዒኑ ተረፈ። ኣብ መዋእል ባዕዳዊ መግዛእቲ፡ ርእየነኡን ሰሚዐነኡን ዘይፈልግ ኣደራዕ ጭቆና፡ ብገዛእ ካብ ማህጸንን ዝተወለዱ ደቀን ኢሳያሳውያን/ህግደፍ ይወርደን ኣሎ። ሎሚ ደቂ-አንስትዮ ኤርትራ፡ ኣብታ መስተንክር ጅግንነታዊ ተጋድሎ ዘካየዳላ ሃገረን፡ ርእሲን ኣድኒን ደም እናነበዓ ጸልማት ሂወት ከሕልፋ ተፈሪደን ኣሎዋ።

ንዓለም ለካዊ መዓልቲ ደቂ አንስትዮ መጋቢት 08 ክነኸብር እንከሎና፡ ሂወት ኤርትራውያን ደቂ-አንስትዮ እንታይ ከምዝመስል ምፍታሽን መፍትሒኡ ምእማትን ግድን ይኾነና። ኣብ ዘበነ ኣገዛዝኣ ፋሽስታዊ ስርዓት ኢሳይያስ፡ በብእዋኑ እናጋጠመ ዝመጸ ምንቁልቋል ማሕበራቲያዊ ሂወት፡ ቀንዲ ግዳያት ደቂ-አንስትዮ እየን። ኣብ ከተማታት ዘጋጥም ዘሎ ተደጋጋሚ ናይ ኤሌትሪክ ምቁርራጽን ናይ ማይ ኣገልግሎት ሕጽረትን፡ ጸር ደቂ አንስትዮ ኣዝዩ ክኸብድ ገይሩዎ ይርከብ። ኣብ ሃገርና፡ ኣሎ ዝበሃል መፍሪያይ ሓይሊ፡ ብሃገራዊ ኣገልግሎትን ናይ ጊላነት ዕዮን ኣብ ዕርድታትን ጎቦታትን ጅሆ ተታሒዞ ዕድሚኡ ከበሊ ተፈሪዱ ብምህላው፡ ሸሽም ስድራ-ቤት፡ ኣብ እንግድዓ ደቂ አንስትዮ ወዳቹ ይርከብ። ኣብ ውሽጢ ሃገር ዘሎዎ ወላዳት ኣደታት፡ ናይ ዝዘኸተሙን ወለደም ኣብ ዕስክርና ጅሆ ዝተታሒዞ ህጻውንትን ቆልዑትን ከምኡውን ዕድመኡም ዝደፍኡ ወለዲ ናይ ምንባይ ሓላፍነት፡ ኣብ ዝበነን ዝተጸገነ መስገደል እዩ። ብሸም ሃገራዊ ኣገልግሎት ናብ ውትህድርና ተገፊፊን ዝተወሰዓ መንእሰያት ደቂ-አንስትዮ ድማ፡ ብወታሃደራውያን ሓለፍቲ፡ ጾታዊ ዓመጽ እናተፈጸመን ንዘይተዳለዋሉ ጥንስን ሕርስን ክቃልዓን ግዳይ ተላበድቲ ሕማማት ብምጃን ንሞት ክሳተኡ ጸኒሖንን ኣሎዋን። ከደምቲ ኮይነን ከገልግላ እናተፈረዳ፡ ሕሳር ሂወት የሕልፋ። እዚ ኩሉ ኣብ ላዕሊ ዝተጠቐሰ ሕሰም ተጻዊረን ኣብ ዓደን ክነብራ ዘይከኣላ ድማ፡ ስደት ከም ኣማራጺ ወሲደን፡ ኣብ ጉዕዞኡን ማእለያ ዘይብሎም ጸገማት ክወርደን ጸኒሖን ኣሎን። ምስ ናይ ህግደፍ ወታደራውያንን ናይ ድሕንነት ሓለፍትን ብዘተኣሳሰሩ ደላሎ ኤርትራውያን፣ ነጋዶ ሰብ ዝኾኑ በደዊንን ራሻይዳይን ሰፍ ዘይብል ናይ ገንዘብ ዕዳ ክኸፍሉ፡ ዘይብለን ድማ ውሽጣዊ ኣካላትን ተመዝሒቑ ዘሰቕቑ ሞት ከጋጥመን ጸኒሖን ኣሎን። ብተወሳኺ፡ ጾታዊ ዓመጽ ኣብ ልዕሊኡን እናተፈጸመ ኣብ ከቢድ ስነ-ኣእምሮኣውን ኣካላውን ማህሰይቲ ክወድቃ ጸኒሖን። ምድራ-ብዳታት ሰሃራ ቆሪጸን ብዝኣረጋ ጀላቡ መዲተራንያን ክሳገራ ዝፈተና ድማ፡ ኣብ ባሕሪ ጥሒለን ሂወተን ዝሰኣና ብዘተኣሳሰሩ ደቂ አንስትዮ ኤርትራ እየን። ከም ኣብነት፡ ምስ ሰለስተ ህጻውንቲ ደቃ ኣብ ከባቢ ደሴት ላምፕዱዛ ብ03 ጥቅምቲ 2013 ብሰቕቕ ዝተቐዘፈትን ኣብ መሬት ዓዓ ንቡር ሓመድ ድብ ዘይረኸበት፡ ወ/ሮ ራሃል ግርማይ ከም ኣብነት ምዝካር ይከኣል።

አብ ትሕቲ ፋሽስታዊ ስርዓት ኢሳይያስ፡ ደቂ አንስትዮ ኤርትራ ንምግላጹ ዘሰክፍ ግፍፋ፡ አብ ልዕሊኡን እናወረደ ከም ኩሎም ህዝብታት ኤርትራ ህልውናኡን አብ ከቢድ ሓደጋ ወዲቐ ይርከብ። እነሆ ካብ ወርሒ ሰኔ 2015 ጀሚሩ ብትእዛዝ ርእሰ ፋሽስት ኢሳይያስን ጉጅልኡን፡ ዝቐጽል ዘሎ ጽዑቕ ምፍራስ አባይቲ ድማ፡ አደታት ኤርትራ ምስ ደቀን አብ ሰጣሕ ጎልጎል ንቐርን አሳሒታን ይቃልዓ ኣሎዎ። ብአንጻሩ፡ እታ ብሽመን እትምሕልን እትጥሕልን "ሃገራዊ ማሕበር ደቂ አንስትዮ ኤርትራ- ሃማደኤ" ውጽዓን በደልን ደቂ-አንስትዮ ንምክልኻል ብጩቕ ኢላ ዘይትፈልጥ ምዃና እያ። እኳ ደአስ፡ ሕሉፍ ጅግንነታዊ ቅያ ደቂ-አንስትዮ ኤርትራ ደጋጊማ እናቃልሐት፡ አብ ዘበነ ፋሽስታዊ መንግስቲ ኢሳይያስ/ህግደፍ ዝወርደን ዘሎ ዘስካሕክሕ ጭቆና፡ ተደብስቢሱ ክሓልፍን፡ አገልገልቲ ስርዓት ህግደፍ ክኾናን ከይሰልከየት ክትግዩ ዝጸንሐትን ዘላን ወይጦ ማሕበር እያ።

ብዘይካ ተሳትፎ ፍርቂ አካል ሕብረተ-ሰብ ዝኾና ደቂ አንስትዮ፡ ዝዕወት ሰውራ ከምዘዩልዎ ተደጋጊሙ ዝተገለጸ ሓቂ እዩ። ሎሚ፡ ንኤርትራውያን ደቂ አንስትዮ ብቐጻምነት ዝስራዕ ህጹጽ ዕማም ኮይኑ ዘሎ፡ ህልውናኡን ናይ ምውሓስን ቀጻልነቱን ናይ ምርግጋጽን ተአፋፊ ዕማም እዩ። ኩላትና ከም ንምልክቶ ዘሎና፡ ብመንጽር ሕሉፍ ጅግንነታዊ ነጻነታዊ ተጋድሎና ክረክ እንከሎ፡ ተሳትፎ ደቂ አንስትዮ ኤርትራ ኣብ ዲሞክራሲያዊ ቃልስና፡ ውሱን ኮይኑ ምጽንሑ ዘይከሓድ ሓቂ እዩ። ስለዚ ድማ፡ ኣብዛ ክብርቲ ዕለት መጋቢት 08 ኮይና እንመሓላልፎ መልእኽቲ፡ ደቂ አንስትዮ ኤርትራ፡ ከምቲ ሕሉፍ ጅግንነታዊ ናይ ቃልሲ ታሪኽን፡ ህዝብን ሃገርን ብህጹጽ ኣብ ምድሓን ይኹን ህዝባዊ ዲሞክራሲያዊ ቃልስና ኣብ ምዕዋት ዕዙዝ ተሳትፎ ክረጋግጹ፡ ቃለን ዘሓድሳሉ ዕለት ክኸውን ይግባእ ዝብል እዩ።

አብ ዲሞክራሲያዊ ቃልስና ብሓፈሻ፡ ህዝብን ሃገርን ካብ ሓደጋ ብርሰት ብህጹጽ ኣብ ምድሓን ድማ ብፍላይ፡ ተሳትፎኡን ዝሕይል፡ ንኩለን ውጽዓት ደቂ አንስትዮ ዝጥርንፍ ሓያል ናይ ቃልሲ ማሕበር ብምቕም እዩ። ውድብና ሰደግኤ፡ ብኣጋጣሚዚ ታሪኻዊ ዕለት መጋቢት 08፡ ብቐጻምነት ህዝብን ሃገርን ካብ ሓደጋ ብርሰት ንምድሓን ይኹን፡ መሰረታዊ ዲሞክራሲያዊ ለውጢ ንምርግጋጽ ኣብ ዝካየድ ቃልሲ፡ ተሳትፎ ደቂ-አንስትዮ ኣብ ምዕዛዝ፡ ግቡኡ ከፍጽም ድሉው ምዃኑ ቃል ይኣቱ። ኩሎም ዲሞክራሲያውያን ተቓለስቲ ኤርትራውያን፡ ተሳትፎ ደቂ አንስትዮ ኤርትራ ኣብ ምትብባዕ፡ በብዓቕሞም ኣወንታዊ ተርጓም ከበርክቱ፡ ብኣጋጣሚዚ ክቡር በዓል ጸውዒቱ የመሓላልፍ።

ደምቀት ንመጋቢት 8 ዓለም ለኻዊ መዓልቲ ደቂ አንስትዮ!!
ዝኸርን ክብርን ንጀጋኑ ሰማእታት ኤርትራ!!

ፖሎቲካዊ ቤት-ጽሕፈት ሰደግኤ
08 መጋቢት 2015.